

15 -ാം കേരള നിയമസഭ

16 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 1995

04-02-2026 - ൽ മറുപടിയ്ക്ക്

പാലുൽപ്പാദനത്തിലെ സ്വയം പര്യാപ്തത

ചോദ്യം		ഉത്തരം	
ശ്രീ തോമസ് കെ തോമസ്, ശ്രീ കെ.പി.മോഹനൻ, ശ്രീ മാത്യു ടി. തോമസ്, ശ്രീ കോവൂർ കുഞ്ഞുമോൻ		ശ്രീമതി ജെ ചിഞ്ചുറാണി (മൃഗസംരക്ഷണ-ക്ഷീരവികസന വകുപ്പ് മന്ത്രി)	
(എ)	കേരളം പാലുൽപ്പാദനത്തിൽ സ്വയം പര്യാപ്തത കൈവരിക്കാൻ എന്തൊക്കെ നടപടികളാണ് സ്വീകരിച്ച് വരുന്നതെന്ന് വ്യക്തമാക്കുമോ;	(എ)	പാലുൽപ്പാദനത്തിൽ സ്വയം പര്യാപ്തത കൈവരിക്കാൻ കേരളം സ്വീകരിച്ചിട്ടുള്ള നടപടികൾ സംബന്ധിച്ച വിശദാംശങ്ങൾ അനുബന്ധമായി ചേർക്കുന്നു.
(ബി)	കൂടുതൽ പാലുൽപ്പാദന ശേഷിയുള്ള കിടാരികളെ കർഷകർക്ക് സബ്സിഡി നിരക്കിൽ നൽകുന്നതിന് നടപടികൾ സ്വീകരിക്കുമോ; വിശദാംശം ലഭ്യമാക്കുമോ ?	(ബി)	ക്ഷീരവികസന വകുപ്പ് നിലവിൽ നടപ്പിലാക്കുന്ന പദ്ധതികളിൽ 50 കിടാരികളെ വളർത്തുന്ന കിടാരി പാർക്ക് പദ്ധതി വഴി കിടാരികളെ വളർത്തുന്നതിന് സബ്സിഡി നൽകി വരുന്നു. വ്യക്തികൾ, SHGs, JLGS, FPOs & JLGs എന്നിങ്ങനെയുള്ള ഗ്രൂപ്പുകൾ 20,000/- രൂപയിൽ കുറയാത്ത വിലയുള്ള 50 കിടാരികളെ അന്യസംസ്ഥാനത്തു നിന്നും വാങ്ങി വളർത്തുന്നിനുള്ള പദ്ധതി. ഉരുക്കൾ, കാലിത്തൊഴുത്ത്, തീറ്റ, വാഹനച്ചെലവ്, ചികിത്സ, ഇൻഷുറൻസ്, ജോലിക്കുലി, മേൽനോട്ടക്കാരുടെ ചെലവ്, ലൈസൻസ് ചെലവ് മറ്റു ചെലവുകൾ എന്നിങ്ങനെ വിവിധ ഇനങ്ങളിലാണ് തുക ചെലവഴിക്കേണ്ടത്. ആകെ 38,86,875/- രൂപയുടെ ചെലവു വരുന്ന പദ്ധതിയിൽ 9 ലക്ഷം രൂപ ആദ്യ വർഷത്തിലും 6 ലക്ഷം രൂപ രണ്ടാം വർഷത്തിലും സബ്സിഡി നൽകുന്നു. കിടാരികളെ വളർത്തി കറവയുള്ള പശുക്കളായോ ഗർഭിണി കിടാരികളായോ മറ്റു കർഷകർക്ക് വിൽപ്പന നടത്താവുന്നതാണ്. കറവ മൃഗങ്ങളെ വാങ്ങുന്നതിനായി മിൽമയുടെ തിരുവനന്തപുരം, എറണാകുളം, മലബാർ മേഖല യൂണിയനുകൾ കന്നുകാലി വായ്പാ പലിശ സബ്സിഡികൾ/ പലിശ രഹിത വായ്പ പദ്ധതികൾ നടപ്പിലാക്കി വരുന്നുണ്ട്.

		തിരുവനന്തപുരം മേഖലാ യൂണിയനിലെ അംഗസംഘങ്ങളിലെ (തിരുവനന്തപുരം, കൊല്ലം, ആലപ്പുഴ-മാന്നാർ, പത്തനംതിട്ട) കർഷകരുടെ കിടാരികളെ ദത്തെടുത്ത് ആനുകൂല്യങ്ങൾ നൽകുന്ന മിൽമ ഗോവർദ്ധിനി കിടാരി ദത്തെടുക്കൽ പദ്ധതി 2025-26 സാമ്പത്തിക വർഷവും തുടരുന്നതാണ്.
--	--	---

സെക്ഷൻ ഓഫീസർ

അനുബന്ധം

പാലുൽപ്പാദനത്തിൽ സ്വയം പര്യാപ്തത കൈവരിക്കുക എന്ന ലക്ഷ്യം കൈവരിക്കാൻ ക്ഷീരവികസന വകുപ്പിന്റെ വാർഷിക പദ്ധതികൾ നടപ്പിലാക്കുന്നത് വഴി കൂടുതൽ മെച്ചപ്പെട്ട ഉരുക്കളെ പുതുതായി എത്തിക്കുന്നതിനും ആധുനിക ഫാമിംഗ് രീതികൾ നടപ്പിലാക്കുന്നതിനും തീറ്റച്ചെലവ് കുറയ്ക്കുന്നതിനും പുൽകൃഷി വ്യാപിപ്പിക്കുന്നതിനും ബാങ്ക് ലോൺ പലിശ സബ്സിഡിയായി അനുവദിക്കുന്നതിനും കർഷകർക്ക് ധനസഹായം നൽകി വരുന്നു. യുവകർഷകരെ പ്രോത്സാഹിപ്പിക്കുന്നതിന് 10 പശുക്കളെ വളർത്തുന്ന ക്ഷീര യുവ പദ്ധതി നടപ്പിലാക്കുന്നു. എം എസ് ഡി പി പദ്ധതിയിൽ ഉരുക്കളെ വാങ്ങുന്നതിന് (1 പശു മുതൽ 20 പശുക്കൾ വരെയുള്ള യൂണിറ്റുകൾ), ഫാം ആധുനിക വൽക്കരണം, കാലിത്തൊഴുത്ത് നിർമ്മാണം, കറവയന്ത്രം, കിടാരി പാർക്കുകൾ, ക്ഷീരലയം, ക്ഷീരതീരം പദ്ധതികൾ, ബാങ്ക് ഇന്ററസ്റ്റ് സബ് വെൻഷൻ പദ്ധതി എന്നിവ നടപ്പിലാക്കി വരുന്നു.

തീറ്റപ്പുൽ കൃഷി വികസന പദ്ധതി വഴി 20 സെന്റ് മുതൽ തീറ്റപ്പുൽ കൃഷിയ്ക്ക് സഹായം, തരിശുനില പുൽകൃഷി, ജെ എൽ ജി കൾക്ക് പുൽകൃഷിയ്ക്കുള്ള സഹായം, ചോളം കൃഷി ചെയ്യുന്നതിനുള്ള സഹായം, പുൽകൃഷിയ്ക്കുള്ള യന്ത്ര വൽക്കരണ സഹായം എന്നിവ നടപ്പിലാക്കി വരുന്നു.

ക്ഷീര സംഘങ്ങൾ വഴി കാലിത്തീറ്റ (പച്ചപ്പുൽ, വൈക്കോൽ, സൈലേജ്, ടി എം ആർ) വിതരണ പദ്ധതി നടപ്പിലാക്കുന്നു. തദ്ദേശ സ്ഥാപനങ്ങൾ വഴി ക്ഷീരവികസന പദ്ധതികളായ പാലിന് സബ്സിഡി, കാലിത്തീറ്റ സബ്സിഡി, ഡയറിഫാം ആധുനിക വൽക്കരണം, ഉരുക്കളെ വാങ്ങുന്ന പദ്ധതികൾ എന്നിവ നടപ്പിലാക്കുന്നു.

പാലുൽപ്പാദനം വർദ്ധിപ്പിക്കുന്നതിനും ക്ഷീരകർഷകരെ സംരക്ഷിക്കുന്നതിനും വേണ്ടി മിൽമയും മേഖലാ യൂണിയനുകളും നടത്തിവരുന്ന വിവിധ പ്രവർത്തനങ്ങൾ സംബന്ധിച്ച വിശദാംശങ്ങൾ ചുവടെ ചേർക്കുന്നു:

- കർഷകരുടെ ഉൽപ്പാദനച്ചെലവ് കുറയ്ക്കുന്നതിലേക്കായി ഇക്കഴിഞ്ഞ സാമ്പത്തിക വർഷം, വർഷത്തിലുടനീളം (12 മാസവും) ഫെഡറേഷനും മേഖലാ യൂണിയനുകളും ചേർന്ന് കാലിത്തീറ്റയ്ക്ക് സബ്സിഡി അനുവദിച്ചിട്ടുണ്ട്. കാലിത്തീറ്റ സബ്സിഡിയായി ഫെഡറേഷൻ നൽകിയ 11.95 കോടി രൂപ ഉൾപ്പെടെ മൊത്തത്തിൽ 30.18 കോടി രൂപ ഇക്കഴിഞ്ഞ സാമ്പത്തിക വർഷം ചെലവഴിച്ചിട്ടുണ്ട്.
- കർഷകർക്ക് അധിക പാൽവിലയായിട്ടു മാത്രം 157.99 കോടി രൂപയാണ് കഴിഞ്ഞ സാമ്പത്തികവർഷം മിൽമ മേഖലാ യൂണിയനുകൾ ക്ഷീരകർഷകർക്ക് നൽകിയിട്ടുള്ളത്.
- മേഖലാ യൂണിയനുകൾ നൽകിവരുന്ന സബ്സിഡിക്ക് പുറമേ ഫെഡറേഷനും മിൽമ ഗോമതി ഗോൾഡ് കാലിത്തീറ്റ ചാക്ക് ഒന്നിന് 100 രൂപ സബ്സിഡി നൽകി വരുന്നുണ്ട്.
- ഉൽപാദനോപാധികളും തൊഴുത്ത് നിർമ്മാണത്തിനുള്ള സഹായങ്ങൾ, കൃത്രിമ ബീജധാന സഹായം തുടങ്ങിയവ.
- കാലാവസ്ഥാ വ്യതിയാനം മൂലമുണ്ടാകുന്ന ഉൽപ്പാദനക്കുറവിനാൽ ഉണ്ടാകുന്ന സാമ്പത്തിക നഷ്ടം പരിഹരിക്കുന്നതിനായി കാലാവസ്ഥാ അധിഷ്ഠിത ഇൻഷുറൻസ് പദ്ധതി.
- ക്ഷീരകർഷകർക്കായി ക്ഷീരവികസന വകുപ്പ് നടപ്പിലാക്കി വരുന്ന ക്ഷീരസാന്ത്വനം പദ്ധതിയിലേക്ക് മിൽമയുടെ വിഹിതമായി 600 രൂപ.

- മൂന്നു മേഖലായൂണിയനുകളും പൊതുവായി നൽകുന്ന മേൽപ്പറഞ്ഞ ആനുകൂല്യങ്ങൾക്കു പുറമേ അതാത് മേഖലായൂണിയൻ പരിധിയിൽവരുന്ന ക്ഷീരകർഷകർക്കായി യൂണിയനുകൾ നൽകുന്ന ചുവടെ പറയുന്ന പ്രവർത്തനങ്ങളും നടത്തി വരുന്നു. ഈ ആനുകൂല്യങ്ങൾ അതാത് മേഖലാ യൂണിയൻ പരിധിയിൽ വരുന്ന ക്ഷീരകർഷകർക്കായിരിക്കും ലഭിക്കുക.

തിരുവനന്തപുരം മേഖലാ യൂണിയൻ

- കന്നുകാലി ഇൻഷുറൻസ് സബ്സിഡി, ഇൻസെമിനേഷൻ സബ്സിഡി, കന്നുകാലി വായ്പാ പലിശ സബ്സിഡി എന്നീ സബ്സിഡി സ്കീമുകൾ.
- വികേന്ദ്രീകൃത മൃഗചികിത്സാ യൂണിറ്റ് സഹായം, മൊബൈൽ വെറ്ററിനറി യൂണിറ്റ്, ഫസ്റ്റ് എയിഡ് മെഡിസിനുകൾ തുടങ്ങിയ മൃഗചികിത്സാ സഹായങ്ങൾ.
- കിടാരി ദത്തെടുക്കൽ പദ്ധതി
- കിടാരികളെ വാങ്ങുന്നതിന് പലിശ രഹിത വായ്പ അനുവദിക്കുന്ന റിവോൾവിംഗ് ഫണ്ട് സ്കീം.
- അന്യ സംസ്ഥാനങ്ങളിൽ നിന്നും കന്നുകാലികളെ കൊണ്ടു വരുന്നതിന് ക്ഷീരകർഷകർക്ക് ധനസഹായം നൽകുന്നു.
- അംഗസംഘങ്ങളിലെ ക്ഷീരകർഷകർ മരണപ്പെടുമ്പോൾ നിയമാനുസൃത അനന്തരാവകാശിക്ക് മരണാനന്തര ധനസഹായം
- അംഗസംഘങ്ങളിലെ സജീവാംഗങ്ങളുടെ മക്കൾക്ക് വിദ്യാഭ്യാസ സ്കോളർഷിപ്പ്
- ക്ഷീരകർഷകരുടെ പെൺമക്കളുടെ വിവാഹ ചെലവുകൾക്കായുള്ള ധനസഹായം നൽകുന്ന ക്ഷീര സുമംഗലി പദ്ധതി.
- ക്ഷീരകർഷകരുടെ പെൺമക്കൾക്ക് സാമ്പത്തിക ഭദ്രത ഉറപ്പുവരുത്തുന്നതിനായി, പെൺകുട്ടികളുടെ പേരിൽ സേവിങ്സ് ഡെപ്പോസിറ്റ് ചെയ്യുന്ന ക്ഷീര സൗഭാഗ്യ പദ്ധതി.
- ക്ഷീരകർഷകർക്ക് മാതൃക രോഗങ്ങൾക്കുള്ള ചികിത്സാ ചെലവുകൾ/ അവയവം മാറ്റി വയ്ക്കൽ തുടങ്ങിയവയ്ക്കായി ധന സഹായം നൽകുന്ന സാന്ത്വന സ്പർശം പദ്ധതി.

മലബാർ മേഖലാ യൂണിയൻ

- ക്ഷീരകർഷകരായ അംഗങ്ങൾക്ക് ക്യാൻസർ, ഹൃദ്രോഗം, കരൾ രോഗം, വൃക്കരോഗം പോലുള്ള ഗുരുതരമായ അസുഖങ്ങൾക്കുള്ള ചികിത്സയ്ക്ക് വേണ്ടി 20,000/- രൂപ വരെ ധനസഹായം നടപ്പിലാക്കുന്ന ക്ഷീര സമാശ്വാസം പദ്ധതി.
- സാമ്പത്തികമായി പിന്നോക്കം നിൽക്കുന്ന ക്ഷീര കർഷകർക്ക് വീട് വെയ്ക്കുന്നതിന് 5 ലക്ഷം രൂപ വരെ ധനസഹായം ലഭിക്കുന്നു. വിധവകളായ ക്ഷീരകർഷകർക്ക് മുൻഗണന നൽകുന്ന ക്ഷീര സദനം പദ്ധതി.
- ക്ഷീരകർഷകരായ അംഗങ്ങൾക്ക് കരൾ, കിഡ്നി, ഹൃദയം തുടങ്ങിയ അവയവങ്ങൾ മാറ്റി വെയ്ക്കുന്ന ശസ്ത്രക്രിയയ്ക്കായി 50,000 രൂപ ധനസഹായം നൽകുന്നു.
- ക്ഷീരകർഷകരായ അംഗങ്ങൾക്ക് കൈകാലുകൾ മുറിച്ചുമാറ്റൽ ശസ്ത്രക്രിയയ്ക്ക് 25,000 രൂപ ധനസഹായം നൽകുന്ന പദ്ധതി.
- വിധവകളായ ക്ഷീര കർഷകരുടെ പെൺമക്കളുടെ വിവാഹത്തിന് വിവാഹ സമ്മാനമായി 50,000 രൂപ നൽകുന്ന ക്ഷീര സുമനസ്സ് പദ്ധതി.

- ക്ഷീര കർഷകരുടെ പെൺമക്കളുടെ വിവാഹത്തിന് 10,000 രൂപ വിവാഹ സമ്മാനം നൽകുന്ന ക്ഷീര സുമംഗലി പദ്ധതി.
- ക്ഷീര കർഷകരുടെ ഗവൺമെന്റ് കോളേജുകളിൽ പ്രൊഫഷണൽ ബിരുദം/പ്രൊഫഷണൽ ബിരുദാനന്തര ബിരുദ കോഴ്സുകൾക്ക് പഠിക്കുന്ന മക്കൾക്ക് പഠനാവശ്യത്തിലേയ്ക്കായി ലാപ്ടോപ്പ് നൽകുന്നു.
- ക്ഷീര കർഷകരുടെ മക്കൾക്ക് State Veterinary Universities/ICAR Institutes/ National Institutes എന്നിവിടങ്ങളിൽ വെറ്ററിനറി/ഡയറി സയൻസ് കോഴ്സുകൾ പഠിക്കുന്നതിനായി ട്യൂഷൻ ഫീ ഇനത്തിൽ അടവാക്കുന്നതിന് ധനസഹായം നൽകുന്നു.
- പശുക്കളെ വാങ്ങുന്നതിനായി ലോൺ എടുത്തവർക്ക് മുൻ വർഷം പലിശ ഇനത്തിൽ ചിലവ് വന്ന തുക ഒരു പശുവിന് പരമാവധി 5,000 രൂപ എന്ന നിരക്കിൽ ഒരു കർഷകന് പരമാവധി രണ്ട് പശുക്കൾക്ക് 10,000 രൂപ വരെ ബാങ്ക് ലോൺ പലിശ സബ്സിഡി നൽകുന്ന ധനരക്ഷാ പദ്ധതി.
- ക്ഷീര കർഷകർക്ക് പശുക്കളെ വാങ്ങുന്നതിനായി 20 മാസക്കാലം കൊണ്ട് തിരിച്ച് പിടിക്കും എന്ന വ്യവസ്ഥയിൽ, ഒരു സംഘത്തിലെ പരമാവധി രണ്ട് കർഷകർക്ക് ഓരോ പശു വീതം, എന്ന തോതിൽ നിജപ്പെടുത്തിക്കൊണ്ട് പശു ഒന്നിന് 50,000 രൂപ വീതം പലിശ രഹിത അഡ്വാൻസായി നൽകുന്ന പശുധൻ പദ്ധതി.
- ക്ഷീര കർഷകർക്ക് പശുക്കളെ വാങ്ങുന്നതിനായി പലിശ രഹിത വായ്പയായി 50,000 രൂപ വീതം പരമാവധി ഒരു സംഘത്തിലെ നാല് കർഷകർക്ക് അനുവദിക്കുന്ന ഫാസ്റ്റ് ടാക്ക് റിവോൾവിംഗ് ഫണ്ട് സ്കീം.
- ക്ഷീര കർഷകർക്ക് മക്കളുടെ വിവാഹം, ചികിത്സാ ആവശ്യാർത്ഥം, വീട് നിർമ്മാണം, കാലിത്തൊഴുത്ത് നിർമ്മാണം, മക്കളുടെ വിദ്യാഭ്യാസ ചെലവ് എന്നീ അടിയന്തിര സാഹചര്യങ്ങളെ തരണം ചെയ്യുന്നതിന് ഒരു കർഷകന് പരമാവധി 50,000 രൂപ പലിശ രഹിത വായ്പ അനുവദിക്കുന്ന എക്സിജൻസി റിവോൾവിംഗ് ഫണ്ട് സ്കീം.
- ഇ.വി.എം മരുന്ന്കൾ (എത്തനോ വെറ്ററിനറി മരുന്ന്കൾ) ക്ഷീര സംഘങ്ങൾ വഴി കർഷകർക്ക് സബ്സിഡിയോടെ വിതരണം ചെയ്യുന്ന പദ്ധതി
- വികേന്ദ്രീകൃത മൃഗചികിത്സ യൂണിറ്റുകൾ
- കൃത്രിമ ബീജാധാന കേന്ദ്രങ്ങൾ
- ഡിസീസ് കൺട്രോൾ ആൾട്ടർനേറ്റ് മെത്തേഡ്സ് പദ്ധതി: ദേശീയ ക്ഷീര വികസന ബോർഡിന്റെ സാമ്പത്തിക സഹായത്തോടെ വയനാട് ജില്ലയിൽ നടത്തിവരുന്ന പദ്ധതിയാണ് ഡിസീസ് കൺട്രോൾ ആൾട്ടർനേറ്റ് മെത്തേഡ്സ് പദ്ധതി. ഈ പദ്ധതി വഴി അകിടുവീക്കം പ്രാരംഭഘട്ടത്തിൽ തന്നെ കണ്ടെത്തുന്നതിനായി സി.എം.ടി പരിശോധന നടത്തി ഫലപ്രദമായി ചികിത്സിക്കുന്നതിനുള്ള മരുന്ന്കൾ ക്ഷീര കർഷകർക്ക് നൽകുന്നുണ്ട്. കൂടാതെ പരമ്പരാഗത മൃഗ ചികിത്സാ മരുന്ന്കളുടെ പ്രചരണം നടത്തുക വഴി കർഷകരുടെ ചികിത്സാ ചെലവ് കുറയ്ക്കുന്നതിനും പാലിന്റെ ഗുണമേന്മ ഉറപ്പ് വരുത്തുന്നതിനും സാധിക്കുന്നുണ്ട്. കൂടാതെ പാലിലെ ആന്റി ബയോട്ടിക് മരുന്ന്കളുടെ അംശം, അഫ്ളാടോക്സിൻ അംശം, സൊമാറ്റിക് സെൽ അളവുകൾ എന്നിവ നൂതനമായ പരിശോധനാ ഉപകരണങ്ങളുടെ സഹായത്താൽ കണ്ടെത്തുകയും അവ നിയന്ത്രണത്തിനുള്ള നടപടികൾ സ്വീകരിക്കുകയും ആയതിന്റെ അടിസ്ഥാനത്തിൽ പദ്ധതിയുടെ പുരോഗതി വിലയിരുത്തുകയും ചെയ്യുന്നുണ്ട്.

എറണാകുളം മേഖലാ യൂണിയൻ

- വികേന്ദ്രീകൃത മൃഗ ചികിത്സ യൂണിറ്റ് സഹായം.
- കന്നുകാലി വായ്പപലിശ സബ്സിഡി.
- കന്നുകാലി ഇൻഷുറൻസ് പ്രീമിയം സബ്സിഡി.
- ഇൻഷുറൻസ് ഇല്ലാത്ത മരണപ്പെടുന്ന കാലികൾക്കുള്ള സാമ്പത്തിക സഹായം.
- കറവയന്ത്ര സബ്സിഡി.
- റബ്ബർമാറ്റ് സബ്സിഡി.
- ചാഫ് കട്ടർ സബ്സിഡി.
- വീൽബാരോ സബ്സിഡി.

ഇത്തരത്തിൽ ആകെ 254.79 കോടി രൂപയുടെ ക്ഷേമപ്രവർത്തനങ്ങൾ ഇക്കഴിഞ്ഞ സാമ്പത്തിക വർഷം മിൽമ ക്ഷീരകർഷകർക്കായി ആവിഷ്കരിച്ച് നടപ്പിലാക്കിയിട്ടുണ്ട്. 2025 ഏപ്രിൽ മുതലുള്ള കണക്കുകൾ പ്രകാരം പാലുൽപ്പാദനത്തിൽ 13.96% വർദ്ധനവ് വന്നിട്ടുള്ളതായി കണക്കാക്കപ്പെടുന്നു. മേൽ സൂചിപ്പിച്ച 254.79 കോടി രൂപയുടെ ക്ഷേമപ്രവർത്തനങ്ങൾക്കും ഈ നേട്ടത്തിൽ വലിയൊരു പങ്കുണ്ട്.